

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ ēkaviṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkaviṃśaḥ sargaḥ ॥

rāvaṇakarṭṛkaṃ yamalōkasyōparyākramaṇaṃ tēna
yamasainikānāṃ saṃharaṇaṃ ca

ēvaṃ sañcintya viprēndrō
jagāma laghuvikramaḥ |
ākhyātum tad yathāvṛttaṃ
yamasya sadanaṃ prati ॥ 7.21.1 ॥

apaśyat sa yamaṃ tatra
dēvamagnipuraskṛtaṃ |
vidhānamanutiṣṭhantaṃ
prāṇinō yasya yādṛśam ॥ 7.21.2 ॥

sa tu dṛṣṭvā yamaḥ prāptaṃ
maharṣiṃ tatra nāradaṃ |
abravīt sukhamāsīna -
marghyamāvēdya dharmataḥ ॥ 7.21.3 ॥

kaccit kṣēmaṃ nu dēvarṣē
kaccid dharmō na naśyati |

kimāgamanakṛtyaṃ tē
dēvagandharvasēvita || 7.21.4 ||

abravīt tu tadā vākyam
nāradō bhagavānṛṣiḥ |
śrūyatāmabhidhāsyāmi
vidhānaṃ ca vidhīyatām || 7.21.5 ||

ēṣa nāmnā daśagrīvaḥ
pitṛrāja niśācaraḥ |
upayāti vaśaṃ nētuṃ
vikramaistvāṃ sudurjayam || 7.21.6 ||

ētēna kāraṇēnāham
tvaritō hyāgataḥ prabhō |
daṇḍapraharaṇasyādya
tava kiṃ nu bhaviṣyati || 7.21.7 ||

ētasminnantarē dūrā -
daṃśumantamivōditam |
dadṛśurdīptamāyāntaṃ
vimānaṃ tasya rakṣasaḥ || 7.21.8 ||

taṃ dēśaṃ prabhayā tasya
puṣpakasya mahābalaḥ |
kṛtvā vitimiraṃ sarvaṃ
samīpamabhyavartata || 7.21.9 ||

sō'paśyat sa mahābāhu -
rdaśagrīvastatastataḥ |

prāṇinaḥ sukṛtaṃ caiva

bhuñjānāṃścaiva duṣkṛtaṃ || 7.21.10 ||

apaśyat sainikāṃścāsyā

yamasyānucaraiḥ saha |

yamasya puruṣairugrai -

rghōrarūpairbhayānakaiḥ || 7.21.11 ||

dadarśa vadhyamānāṃśca

kliśyamānāṃśca dēhinaḥ |

krōśataśca mahānādaṃ

tīvraniṣṭanatātparān || 7.21.12 ||

kṛmibhirbhakṣyamāṇāṃśca

sāramēyaiśca dāruṇaiḥ |

śrōtrāyāsakarā vācō

vadataśca bhayāvahāḥ || 7.21.13 ||

santāryamāṇān vaitaraṇīm

bahuśaḥ śōṇitōdakām |

bālukāsu ca taptāsu

tapyamānān muhurmuḥuḥ || 7.21.14 ||

asipatravanē caiva

bhidyamānānadhārmikān |

rauravē kṣāranadyāṃ ca

kṣuradhārāsu caiva hi || 7.21.15 ||

pānīyaṃ yācamānāṃśca

tr̥ṣitān kṣudhitānapi |

śavabhūtān kṛśān dīnān

vivarṇān muktamūrdhajān || 7.21.16 ||

malapaṅkadharān dīnān

rūkṣāṃśca paridhāvataḥ |

dadarśa rāvaṇō mārgē

śataśō'tha sahasraśaḥ || 7.21.17 ||

kāṃścicca gṛhamukhyeṣu

gītavāditraniḥsvanaiḥ |

pramōdamānānadrākṣīd

rāvaṇaḥ sukṛtaiḥ svakaiḥ || 7.21.18 ||

gōrasaṃ gōpradātārō

hyannaṃ caivānnadāyinaḥ |

gṛhāṃśca gṛhadātāraḥ

svakarmaphalamaśnataḥ || 7.21.19 ||

suvarṇamaṇimuktābhiḥ

pramadābhiralakṛtān |

dhārmikānaparāṃstatra

dīpyamānān svatējasā || 7.21.20 ||

dadarśa sa mahābāhū

rāvaṇō rākṣasādhipaḥ |

tatastān bhidyamānāṃśca

karmabhirduṣkṛtaiḥ svakaiḥ || 7.21.21 ||

rāvaṇō mōcayāmāsa

vikramēṇa balād balī |

prāṇinō mōkṣitāstēna
daśagrīvēṇa rakṣasā || 7.21.22 ||

sukhamāpurmuhūrtaṃ tē
hyatarkitamacintitam |
prētēṣu mucyamānēṣu
rākṣasēna mahīyasā || 7.21.23 ||

prētagōpāḥ susaṅkruddhā
rākṣasēndramabhadravan |
tatō halahalāśabdaḥ
sarvadigbhyaḥ samutthitaḥ || 7.21.24 ||

dharmarājasya yōdhānāṃ
śūrāṇāṃ sampradhāvatām |
tē prāsaiḥ parighaiḥ śūlai -
rmusalaiḥ śaktitōmaraiḥ || 7.21.25 ||

puṣpakam samadharṣanta
śūrāḥ śatasahasraśaḥ |
tasyāsanāni prāsādān
vēdikāstōraṇāni ca || 7.21.26 ||

puṣpakasya babhañjustē
śīghram madhukarā iva |
dēvaniṣṭhānabhūtaṃ tad
vimānaṃ puṣpakam mṛdhē || 7.21.27 ||

bhājyamānaṃ tathaivāsī -
dakṣayam brahmatējasā |

asaṅkhyā sumahatyāsīt
tasya sēnā mahātmanaḥ || 7.21.28 ||

śūrāṇāmagrayātṛṇām
sahasrāṇi śatāni ca |
tatō vṛkṣaiśca śailaiśca
prāsādānām śataistathā || 7.21.29 ||

tatastē sacivāstasya
yathākāmaṃ yathābalaṃ |
ayudhyanta mahāvīrāḥ
sa ca rājā daśānanaḥ || 7.21.30 ||

tē tu sōṇitadigdhāṅgāḥ
sarvaśastrasamāhatāḥ |
amātyā rākṣasēndrasya
cakrurāyōdhanam mahat || 7.21.31 ||

anyōnyam tē mahābhāgā
jaghnuḥ praharaṇairbhṛśam |
yamasya ca mahābāhō
rāvaṇasya ca mantriṇaḥ || 7.21.32 ||

amātyāṃstāṃstu santyajya
yamayōdhā mahābalāḥ |
tamēva cābhyadhāvanta
śūlavarṣairdaśānanam || 7.21.33 ||

tataḥ sōṇitadigdhāṅgaḥ
prahārairjarjarīkṛtaḥ |

phullāśōka ivābhāti

puṣpakē rākṣasādhipaḥ || 7.21.34 ||

sa tu śūlagadāprāsā -

ñchaktitōmarasāyakān |

musalāni śilāvṛkṣān

mumōcāstrabalād balī || 7.21.35 ||

tarūṇāṃ ca śilānāṃ ca

śastrāṇāṃ cātidāruṇam |

yamasainyēṣu tad varṣaṃ

papāta dharaṇītalē || 7.21.36 ||

tāṃstu sarvān vinirbhidyā

tadastramapahatya ca |

jaghnustē rākṣasaṃ ghōra -

mēkaṃ śatasahasraśaḥ || 7.21.37 ||

parivārya ca taṃ sarvē

śailaṃ mēghōtkarā iva |

bhindipālaisca śūlaisca

nirucchvāsamapōthayan || 7.21.38 ||

vimuktakavacaḥ kruddhaḥ

siktaḥ śōṇitavisravaiḥ |

tataḥ sa puṣpakaṃ tyaktvā

pr̥thivyānavatiṣṭhata || 7.21.39 ||

tataḥ sa kārmukī bāṇī

samarē cābhivardhata |

labdhasaṃjñō muhūrtēna

kruddhastasthau yathāntakaḥ || 7.21.40 ||

tataḥ pāśupataṃ divya -

mastraṃ sandhāya kārmukē |

tiṣṭha tiṣṭhēti tānuktvā

taccāpaṃ vyapakarṣata || 7.21.41 ||

ākarnāt sa vikṛṣyātha

cāpamindrārīrāhavē |

mumōca taṃ śaraṃ kruddha -

stripurē śaṅkarō yathā || 7.21.42 ||

tasya rūpaṃ śarasyāsīt

sadhūmajvālamaṇḍalam |

vanaṃ dahiṣyatō gharmē

dāvāgnēriva mūrcchataḥ || 7.21.43 ||

jvālāmālī sa tu śaraḥ

kravyādānugatō raṇē |

muktō gulmān drumāṃścāpi

bhasma kṛtvā pradhāvati || 7.21.44 ||

tē tasya tējasā dagdhāḥ

sainyā vaivasvatasya tu |

raṇē tasmin nipatitā

māhēndrā iva kētavaḥ || 7.21.45 ||

tatastu sacivaiḥ sārdhaṃ

rākṣasō bhīmavikramaḥ |

nanāda sumahānādaṃ

kampayanniva mēdinīm || 7.21.46 ||

|| ityārṣē śrīmadrāmāyaṇē vālmīkīyē ādikāvyē
uttarakāṇḍē ēkaviṃśaḥ sargaḥ ||